

15 -ാം കേരള നിയമസഭ

11 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 6243

10-07-2024 - ൽ മറുപടിയ്ക്ക്

ആനകളെ പരിപാലിക്കുന്നതിനുള്ള വ്യവസ്ഥകൾ

ചോദ്യം		ഉത്തരം	
ശ്രീ. മോൻസ് ജോസഫ്		ശ്രീ. എ. കെ. ശശീന്ദ്രൻ (വനം-വന്യജീവി വകുപ്പ് മന്ത്രി)	
(എ)	<p>വൈൽഡ് ലൈഫ് പ്രൊട്ടക്ഷൻ ആക്ട് 1979 പ്രകാരം വ്യക്തികൾ ആനകളെ പരിപാലിക്കുന്നതിന് എന്തൊക്കെ വ്യവസ്ഥകളാണ് നിർദ്ദേശിച്ചിട്ടുള്ളതെന്ന് വ്യക്തമാക്കുമോ;</p>	(എ)	<p>1972-ലെ വന്യജീവി (സംരക്ഷണം) നിയമത്തിലെ വകുപ്പ് 64 (2) പ്രകാരം സംസ്ഥാനത്തിന് നൽകപ്പെട്ട അധികാരങ്ങൾ വിനിയോഗിച്ചു കൊണ്ട് രൂപീകരിച്ചിട്ടുള്ള 2012 ലെ കേരള നാട്ടാന (പരിപാലനവും കാര്യകർതൃത്വവും) ചട്ടങ്ങൾ പ്രകാരമാണ് കേരളത്തിലെ നാട്ടാന പരിപാലനം നടന്നു വരുന്നത്. ആയതിന്റെ പകർപ്പ് അനുബന്ധമായി ചേർക്കുന്നു.</p>
(ബി)	<p>ആനകളെ കൈമാറ്റം ചെയ്യുന്നതിന് നിലവിൽ വൈൽഡ് ലൈഫ് ആക്ട് പ്രകാരമുള്ള വ്യവസ്ഥകൾ ഉണ്ടോ; എങ്കിൽ വിശദാംശങ്ങൾ നൽകുമോ;</p>	(ബി)	<p>ഉണ്ട്. നിലവിലുള്ള വന്യജീവി (സംരക്ഷണ) നിയമം 1972 ലെ വകുപ്പ് 43 (2) ലെ ഒന്നാം പ്രൊവിസോ പ്രകാരം, ഉടമസ്ഥാവകാശ സർട്ടിഫിക്കറ്റുള്ള നാട്ടാനകളെ മതപരമായതോ, മറ്റുള്ള ആവശ്യങ്ങൾക്കോ കേന്ദ്ര സർക്കാർ നിശ്ചയിക്കുന്ന മാനദണ്ഡങ്ങൾക്കും, നിബന്ധനകൾക്കും വിധേയമായി കൈമാറ്റം ചെയ്യാവുന്നതാണ്. പ്രസ്തുത മാനദണ്ഡങ്ങൾ നിശ്ചയിച്ചു കൊണ്ട് കേന്ദ്ര സർക്കാർ 'Captive Elephant (Transfer or Transport) Rules 2024' എന്ന പേരിൽ ചട്ടം രൂപീകരിച്ച് 14.03.2024 ലെ ജി എസ് ആർ 191(ഇ) പ്രകാരം വിജ്ഞാപനം ചെയ്തിട്ടുണ്ട്.</p>
(സി)	<p>വനം വകുപ്പിന്റെ ഔദ്യോഗിക വെബ്സൈറ്റിൽ നാട്ടാനകളുടെ വിവരങ്ങൾ പ്രസിദ്ധീകരിച്ചിട്ടുണ്ടോ; എങ്കിൽ നാളിതുവരെ ആകെ എത്ര ആനകളെ കൈമാറ്റം ചെയ്തിട്ടുണ്ടെന്നുള്ള വിശദാംശങ്ങൾ നൽകുമോ; പ്രസ്തുത ലിസ്റ്റ് പ്രകാരമുള്ള ഉടമസ്ഥരുടെ കൈവശം തന്നെയാണോ ഈ ആനകൾ ഇപ്പോഴും ഉള്ളതെന്ന് വ്യക്തമാക്കുമോ; അല്ലെങ്കിൽ അവയുടെ പുതിയ ഉടമസ്ഥരുടെ പേരും മേൽവിലാസവും ആനകളെപ്പറ്റിയുള്ള വിവരങ്ങളും ലഭ്യമാക്കുമോ?</p>	(സി)	<p>നിലവിൽ വനം വകുപ്പിന്റെ ഔദ്യോഗിക വെബ് സൈറ്റിൽ നാട്ടാനകളുടെ വിവരങ്ങൾ പ്രസിദ്ധീകരിച്ചിട്ടില്ല. നാട്ടാനകളെ കൈമാറ്റം ചെയ്യുന്നതിന് 1972 ലെ വന്യജീവി (സംരക്ഷണ) നിയമത്തിലെ വകുപ്പ് 40 പ്രകാരം ചീഫ് വൈൽഡ് ലൈഫ് വാർഡൻ ആർക്കും തന്നെ അനുമതി നൽകിയിട്ടില്ല. WP(C) 743/2014 നമ്പർ കേസിൽ ബഹുമാനപ്പെട്ട സുപ്രീം കോടതിയുടെ ഉത്തരവിന്റെ അടിസ്ഥാനത്തിൽ 2018 നവംബർ 30 ന് നാട്ടാനകളുടെ സെൻസസ് നടത്തിയിരുന്നു. ഔദ്യോഗിക രേഖകൾ പ്രകാരം 2018 ലെ</p>

സെൻസസ് ഡാറ്റാ പ്രകാരമുള്ളയാളുകളുടെ
കൈവശം തന്നെയാണ് നാട്ടാനകൾ ഇപ്പോഴുമുള്ളത്.

സെക്ഷൻ ഓഫീസർ



കേരള സർക്കാർ

വനം-വന്യജീവി (ഡി) വകുപ്പ്

വിജ്ഞാപനം

സ.ഉ.(പി)നമ്പർ 119/2012/എഫ്&ഡബ്ല്യു.എൽ.ഡി.

തിരുവനന്തപുരം, 2012 ഡിസംബർ 18.

എസ്. ആർ. ഒ. നമ്പർ 870/2012.—1972-ലെ വന്യജീവി (സംരക്ഷണം) ആക്റ്റിലെ (1972-ലെ 53-ാം കേന്ദ്ര ആക്റ്റ്) 64-ാം വകുപ്പ് (2)-ാം ഉപവകുപ്പ് പ്രകാരം നൽകപ്പെട്ട അധികാരങ്ങൾ വിനിയോഗിച്ചുകൊണ്ടും 2003-ലെ കേരള നാട്ടാന (കാര്യകർതൃത്വവും പരിപാലനവും) ചട്ടങ്ങൾ അതിലംഘിച്ചു കൊണ്ടും കേരള സർക്കാർ ഇതിനാൽ താഴെ പറയുന്ന ചട്ടങ്ങൾ ഉണ്ടാക്കുന്നു, അതായത്:—

ചട്ടങ്ങൾ

1. ചുരുക്കപ്പേരും പ്രാരംഭവും.—(1) ഈ ചട്ടങ്ങൾക്ക് 2012-ലെ കേരള നാട്ടാന (കാര്യകർതൃത്വവും പരിപാലനവും) ചട്ടങ്ങൾ എന്ന് പേര് പറയാം.

(2) ഇവ ഉടൻതന്നെ പ്രാബല്യത്തിൽ വരുന്നതാണ്.

2. നിർവ്വചനങ്ങൾ.—(1) ഈ ചട്ടങ്ങളിൽ സന്ദർഭം മറ്റുവിധത്തിൽ ആവശ്യപ്പെടാത്തപക്ഷം,—

(എ) “ആക്റ്റ്” എന്നാൽ 1972-ലെ വന്യജീവി (സംരക്ഷണം) ആക്റ്റ് (1972-ലെ 53-ാം കേന്ദ്ര ആക്റ്റ്) എന്നർത്ഥമാകുന്നു;

(ബി) “കാവടി” എന്നാൽ പാപ്പാനെ സഹായിക്കുന്നതിന് ഏർപ്പെടുത്തിയ വൃക്തി എന്നർത്ഥമാകുന്നു;

(സി) “ചീഫ് വൈൽഡ് ലൈഫ് വാർഡൻ” എന്നാൽ ആക്റ്റിലെ 4-ാം വകുപ്പിൻ കീഴിൽ അപ്രകാരം നിയമിതനായ വൃക്തി എന്നർത്ഥമാകുന്നു;

(ഡി) “വകുപ്പ്” എന്നാൽ കേരള വനം വകുപ്പ് എന്നർത്ഥമാകുന്നു;

(ഇ) “ആന” എന്നാൽ പിടിച്ചതും മെരുക്കി ഉറട്ടി പരിപാലിച്ചുപോരുന്ന ഏതൊരു ആനയും എന്നർത്ഥമാകുന്നു;

(എഫ്) “ആനയുടെ സ്ഥിതി വിവര കണക്ക് ബുക്ക്” എന്നാൽ ചീഫ് വൈൽഡ് ലൈഫ് വാർഡൻ നിഷ്കർഷിക്കുന്ന പ്രകാരം ഓരോ ആനയ്ക്കും വേണ്ടി ആവശ്യമായ വിവരങ്ങൾ ഉൾപ്പെടുത്തി ആനയുടെ ഉടമ കൈവശം വയ്ക്കേണ്ട രജിസ്റ്റർ എന്നർത്ഥമാകുന്നു ;

(ജി) “പാപ്പാൻ” എന്നാൽ നാട്ടാനയെ കൈകാര്യം ചെയ്യുകയും പരിപാലിക്കുകയും നിയന്ത്രിക്കുകയും ചെയ്യുന്നതിന് നിയോഗിക്കപ്പെട്ട പരിശീലനം സിദ്ധിച്ച ഒരു വ്യക്തി എന്നർത്ഥമാകുന്നു ;

(എച്ച്) “ഉടമ” എന്നാൽ ആക്റ്റിലേയും അതിൻ കീഴിൽ ഉണ്ടാക്കപ്പെട്ടിട്ടുള്ള ചട്ടങ്ങളിലെയും വ്യവസ്ഥകൾ പ്രകാരം ആനയുടെ ഉടമസ്ഥനായിരിക്കുന്ന വ്യക്തി എന്നർത്ഥമാകുന്നു ;

(ഐ) “ഉടമസ്ഥതാ സർട്ടിഫിക്കറ്റ്” എന്നാൽ ആക്റ്റിലെയും അതിൻ കീഴിൽ ഉണ്ടാക്കപ്പെട്ടിട്ടുള്ള ചട്ടങ്ങളിലെയും വ്യവസ്ഥകൾ പ്രകാരം നൽകുന്ന ഉടമസ്ഥതാ സർട്ടിഫിക്കറ്റ് എന്നർത്ഥമാകുന്നു ;

(ജെ) “മൃഗഡോക്ടർ” എന്നാൽ രജിസ്റ്റർ ചെയ്തിട്ടുള്ള ഒരു മൃഗഡോക്ടർ അല്ലെങ്കിൽ പരിചയസമ്പന്നനായ ഒരു ആയുർവേദ ആന വിദഗ്ധൻ എന്നർത്ഥമാകുന്നു.

(2) ഈ ചട്ടങ്ങളിൽ ഉപയോഗിച്ചിട്ടുള്ളതും, നിർവ്വചിച്ചിട്ടില്ലാത്തതും എന്നാൽ ആക്റ്റിൽ നിർവ്വചിച്ചിട്ടുള്ളതുമായ വാക്കുകൾക്കും പദപ്രയോഗങ്ങൾക്കും ആക്റ്റിൽ അവയ്ക്ക് യഥാക്രമം നൽകിയിട്ടുള്ള അർത്ഥം ആയിരിക്കുന്നതാണ്.

3. ആനകളെ പാർപ്പിക്കൽ.—(1) ആനകളെ അവയുടെ വിശ്രമവേളകളിൽ പാർപ്പിക്കുന്നതിനായി വൃത്തിയുള്ളതും ആരോഗ്യപരവുമായ ചുറ്റുപാടിൽ ആവശ്യത്തിനു തണലോടുകൂടിയ ഒരു കൊട്ടിൽ ഉടമ നൽകേണ്ടതാണ്.

(2) ഓരോ ആനയ്ക്കും താഴെ പറയുന്ന പ്രകാരമുള്ള ഏറ്റവും കുറഞ്ഞ തറ വിസ്താരം ഉറപ്പുവരുത്തേണ്ടതാണ് :

- (1) മുലകുടി മാറിയ ആനക്കുട്ടി
ഉയരം 1.50 മീറ്ററിൽ താഴെ) .. 5 മീറ്റർ × 2.5 മീറ്റർ
- (2) പ്രായപൂർത്തിയായ ആന
ഉയരം 1.50 മീറ്റർ മുതൽ
2.25 മീറ്റർ വരെ) .. 7 മീറ്റർ × 3.5 മീറ്റർ
- (3) പ്രായപൂർത്തിയായ ആനയ്ക്കും
(2.25 മീറ്ററിൽ കൂടുതൽ ഉയരം)
മുലകുടി മാറാത്ത കുട്ടിയോടുകൂടിയ
പിടിയാനയ്ക്കും .. 9 മീറ്റർ × 6 മീറ്റർ

(3) മേൽക്കൂരയോടുകൂടിയ ഷെഡ്ഡുകൾ ആണെങ്കിൽ അതിന്റെ ഉയരം 5.5 മീറ്ററിൽ കുറയാരുത്.

(4) മടക്കുകളുള്ള ഇരുമ്പ് ഷീറ്റോ മറ്റ് ഉടയാത്ത വസ്തുക്കളോ ആന കൊട്ടിലിന്റെ മേൽക്കൂരകൾ നിർമ്മിക്കാൻ ഉപയോഗിക്കുമ്പോൾ ചണത്തുണി, പുല്ല്, പനയോല മുതലായവകൊണ്ട് ശീതീകരണം നടത്തിയിരിക്കേണ്ടതാണ്.

4. ആനയുടെ സംരക്ഷണവും ശുശ്രൂഷയും—(1) ഓരോ ആനയുടെയും സംരക്ഷണത്തിന് അതിന്റെ ഉടമ, ആന പരിപാലനത്തിൽ കുറഞ്ഞത് മൂന്ന് വർഷമെങ്കിലും പരിചയമുള്ള ഒരു പാപ്പാനെ നിയമിക്കേണ്ടതാണ്.

(2) വനം വകുപ്പ് ആവശ്യപ്പെടുമ്പോഴൊക്കെ, എല്ലാ പാപ്പാന്മാരും ആന സംരക്ഷണത്തിനുള്ള പരിശീലന പരിപാടികളിൽ പങ്കെടുക്കേണ്ടതും, ഉചിതമായ ക്രമീകരണങ്ങൾ നടത്തിയ ശേഷം മേൽപ്പറഞ്ഞ പരിശീലന പരിപാടിയിൽ പങ്കെടുക്കാൻ പാപ്പാന്മാർക്ക് സൗകര്യം ചെയ്തുകൊടുക്കേണ്ടതിന്റെ ഉത്തരവാദിത്വം ഉടമയുടേതായിരിക്കുന്നതുമാണ്.

(3) ഓരോ പാപ്പാനെയും സഹായിക്കാൻ ഒരു കാവടിയെ ഉടമ നിയോഗിക്കേണ്ടതാണ്.

(4) എല്ലാ ദിവസവും ആനയ്ക്കു സമ്പൂർണ്ണ സ്നാനം ലഭിക്കുന്നുണ്ടെന്ന് പാപ്പാൻ ഉറപ്പുവരുത്തേണ്ടതാണ്.

(5) ആനയ്ക്ക് അസുഖമോ, ക്ഷതമോ, അമിത സമ്മർദ്ദമുലമുള്ള ക്ഷീണമോ, ഗർഭമോ ഉണ്ടെന്ന് കണ്ടാൽ ആ അവസ്ഥ പാപ്പാൻ ഉടമയെ അറിയിക്കേണ്ടതും സത്വര ചികിത്സ നൽകുന്നതിനായി അദ്ദേഹം മൃഗ ഡോക്ടറുമായി കൂടിയാലോചിക്കേണ്ടതുമാണ്.

(6) വിരശല്യം ഉൾപ്പെടെയുള്ള പതിവു പരിശോധന കൃത്യമായി നടത്തേണ്ടതും പ്രതിരോധ കുത്തിവയ്പ്പ് ഉൾപ്പെടെയുള്ള പ്രതിരോധ മരുന്നുകൾ മൃഗഡോക്ടർ നിർണ്ണയിക്കുന്ന അങ്ങനെയുള്ള ഇടവേളകളിൽ നൽകേണ്ടതാണ്.

(7) ആനയെ പരിപാലിക്കാൻ ചുമതലയുള്ള പാപ്പാൻ ആനയ്ക്ക് പകരാൻ സാധ്യതയുള്ള അസുഖം ഒന്നുമില്ലെന്ന് ഉറപ്പുവരുത്താൻ വർഷത്തിൽ ഒരിക്കൽ എങ്കിലും വൈദ്യപരിശോധന നടത്തുന്നതിനുള്ള ക്രമീകരണം ഉടമ ചെയ്യേണ്ടാണ്.

(8) ആന്താക്സ്, കുളമ്പുരോഗം, ഹെമറോജിക് സെപ്റ്റിസ്സീമിയ, സറ അല്ലെങ്കിൽ മറ്റ് ഏതെങ്കിലും പകർച്ചവ്യാധികൾ ബാധിച്ചിട്ടുണ്ടെങ്കിൽ ആ വിവരം 24 മണിക്കൂറിനുള്ളിൽ ഉടമ, ചീഫ് വൈൽഡ്ലൈഫ് വാർഡനെയോ അടുത്തുള്ള വനം വകുപ്പ് ഓഫീസിലോ അറിയിക്കേണ്ടതും അനന്തര നടപടികൾ സ്വീകരിക്കുന്നതിന് അധികാരികളുടെ നിർദ്ദേശം അനുവർത്തിക്കേണ്ടതുമാണ്.

(9) ആനയ്ക്കുള്ള വക്രീകരണം, വന്ധ്യംകരണം, വാസക്ടമി, ട്യൂബക്ടമി അല്ലെങ്കിൽ മറ്റ് ജനസംഖ്യ നിയന്ത്രണ മാർഗ്ഗങ്ങൾ എന്നിവ സ്വീകരിക്കുന്നതിന് മുമ്പ് ഉടമ ചീഫ് വൈൽഡ്ലൈഫ് വാർഡന്റെയോ അല്ലെങ്കിൽ അദ്ദേഹം അധികാരപ്പെടുത്തിയ ഉദ്യോഗസ്ഥന്റെയോ മുൻകൂർ അനുമതി നേടേണ്ടതും കാര്യശേഷിയുള്ള ഒരു മൃഗഡോക്ടറുടെ സഹായം ഈ മാർഗ്ഗങ്ങൾക്കായി ഉറപ്പാക്കേണ്ടതുമാണ്.

(10) മദപ്പാടിന്റെ ലക്ഷണങ്ങൾ കാണിക്കുന്ന ആനയെ ഒരു മൃഗഡോക്ടറെ കൊണ്ട് പരിശോധിപ്പിക്കേണ്ടതാണ്.

(11) മദം ശമിപ്പിക്കുന്നതിനായി, ഒരു മൃഗഡോക്ടർ എഴുതി നൽകുന്ന കുറിപ്പടി പ്രകാരമല്ലാതെ യാതൊരു മരുന്നുകളോ, ലഹരി പദാർത്ഥങ്ങളോ നൽകുവാൻ പാടുള്ളതല്ല.

(12) ആനയ്ക്ക് മദപ്പാടുള്ള പക്ഷം അതിനെ വേണ്ടവിധം സുരക്ഷിതമായി തളച്ചിട്ടുണ്ടെന്നും ജനത്തിന് ആപത്തുണ്ടാവില്ലെന്നും ഉടമ ഉറപ്പുവരുത്തേണ്ടതാണ്.

(13) കുർത്ത മുനകൾ, മുർച്ചയേറിയ വശങ്ങൾ എന്നിവയുള്ള കാൽവിലങ്ങുകളോ/ തുടലോ, നൈലോൺ വടമോ കയറുകളോ ഉപയോഗിച്ച് ആനയെ തളയ്ക്കാൻ ഒരു ഉടമയും അനുവദിക്കാൻ പാടുള്ളതല്ല.

(14) ചങ്ങലകൾ, കൂച്ചുവിലങ്ങുകൾ എന്നിവയുടെ ഭാരം ആനയുടെ പ്രായം, ആരോഗ്യം എന്നിവയ്ക്ക് സാന്നുപാതികമായിരിക്കണം.

(15) ആനയുടെ പിൻഭാഗമോ പെട്ടെന്ന് വേദനിക്കുന്നതായ മറ്റ് അവയവങ്ങൾ എന്നിവയ്ക്ക് വേദനയോ മുറിവോ ഉണ്ടാക്കുന്ന ഉപകരണങ്ങൾ ഉപയോഗിക്കുവാൻ ഒരു ഉടമയും അനുവദിക്കാൻ പാടുള്ളതല്ല.

(16) ക്ഷോഭമുള്ള ആനയെ നിയന്ത്രിക്കുന്നതിന് മയക്കുമരുന്നുകൾ ആവശ്യമുള്ളപക്ഷം, ഒരു മൃഗഡോക്ടർ നിർദ്ദേശിക്കുന്ന പ്രകാരം മാത്രം ഉപയോഗിക്കേണ്ടതാണ്.

(17) മെഡിക്കൽ സർട്ടിഫിക്കറ്റ് നൽകുമ്പോൾ, കൃത്യത ഉറപ്പുവരുത്തുന്നതിനായി ആനയുടെ ഉടമസ്ഥതാ സാക്ഷ്യപത്രം (വനം വകുപ്പിൽ നിന്നും ലഭിച്ചതാണെങ്കിൽ), മൈക്രോചിപ്പ് സർട്ടിഫിക്കറ്റ്, ഇൻഷുറൻസ് സർട്ടിഫിക്കറ്റ്, ആനയുടെ യഥാർത്ഥ "എലിഫന്റ് ഡേറ്റാ ബുക്ക്" എന്നീ യഥാർത്ഥ രേഖകൾ മൃഗഡോക്ടർ പരിശോധിക്കേണ്ടതാണ്. ആനയുടെ ആരോഗ്യ സർട്ടിഫിക്കറ്റ് അനുബന്ധം I-ൽ കാണിച്ചിരിക്കുന്ന നിർണ്ണയിക്കപ്പെട്ടിട്ടുള്ള രീതിയിൽ തയ്യാറാക്കി മൃഗഡോക്ടർ നൽകേണ്ടതാണ്.

(18) ഒരു സ്ഥലത്തുനിന്നും മറ്റൊരു സ്ഥലത്തേക്ക് നാട്ടാനയെ കൊണ്ടു പോകുന്നതിന് മുമ്പായി മൃഗഡോക്ടർ ആനയെ പരിശോധിക്കേണ്ടതും അനുബന്ധം II-ൽ നൽകിയിട്ടുള്ള മാതൃകയിൽ ഫിറ്റ്നസ് സർട്ടിഫിക്കറ്റ് നൽകേണ്ടതുമാണ്.

5. ആനക്കൊമ്പ് മുറിക്കൽ—(1) കൊമ്പനാനയുടെ ഉടമ ആനക്കൊമ്പ് മുറിക്കുന്നതിനും രൂപഭേദം വരുത്തുന്നതിനും ചീഫ് വൈൽഡ്‌ലൈഫ് വാർഡന്റെയോ അല്ലെങ്കിൽ അദ്ദേഹം ഇതിലേക്കായി അധികാരപ്പെടുത്തിയ ഉദ്യോഗസ്ഥന്റേയോ അനുവാദത്തിനായി ആയത് ചെയ്യുന്ന സ്ഥലവും ശസ്ത്രക്രിയ ചെയ്യുന്ന അധികാരപ്പെട്ട വ്യക്തിയുടെ പേരും സൂചിപ്പിച്ചുകൊണ്ടുള്ള രജിസ്റ്റേർഡ് കത്ത് മുഖേന കുറഞ്ഞത് ഒരു മാസം മുമ്പ് എങ്കിലും അപേക്ഷ നൽകേണ്ടതാണ്.

(2) ചീഫ് വൈൽഡ്‌ലൈഫ് വാർഡൻ നിർദ്ദേശിക്കുന്ന പ്രകാരം ഫോറസ്റ്റ് റേഞ്ച് ഓഫീസുവുമായോ അല്ലെങ്കിൽ അസിസ്റ്റന്റ് ഫോറസ്റ്റ് വെറ്ററിനറി ഓഫീസുവുമായോ പദവിയിൽ താഴെപ്പറഞ്ഞ ഒരു ഉദ്യോഗസ്ഥന്റെ സാന്നിധ്യത്തിൽ ശസ്ത്രക്രിയ ചെയ്യുന്നതിനുള്ള അനുവാദം മൂന്നാഴ്ചക്കുള്ളിൽ ചീഫ് വൈൽഡ്‌ലൈഫ് വാർഡൻ നൽകേണ്ടതാണ്.

(3) കൊമ്പുമുറിക്കാൻ/രൂപപ്പെടുത്താൻ മേൽനോട്ടം വഹിച്ച ഉദ്യോഗസ്ഥൻ, മുറിച്ച കൊമ്പുകളുടെ നീളം, ചുറ്റളവ്, ഭാരം എന്നീ വിശദാംശങ്ങൾ ചീഫ് വൈൽഡ്‌ലൈഫ് വാർഡനെ അറിയിക്കേണ്ടതാണ്.

(4) ചീഫ് വൈൽഡ്‌ലൈഫ് വാർഡൻ, വിശദാംശങ്ങൾ സഹിതം എഴുതി തയ്യാറാക്കിയ അപേക്ഷയുടെ അടിസ്ഥാനത്തിൽ ആക്റ്റിലെ വ്യവസ്ഥകൾക്ക് അനുസൃതമായി മുറിച്ച കൊമ്പു സൂക്ഷിക്കുന്നതിനുള്ള സർട്ടിഫിക്കറ്റ് ഉടമയ്ക്കു നൽകേണ്ടതാണ്.

(5) അനുമതി നൽകാൻ കഴിയാത്ത പക്ഷം അപേക്ഷ നിരസിക്കാനുണ്ടായ കാരണം ഉടമയെ രേഖാമൂലം അറിയിക്കേണ്ടതാണ്.

6. ആനകൾക്ക് തീറ്റകൊടുക്കൽ—(1) ഉടമ അല്ലെങ്കിൽ ഉടമ്പടി പ്രകാരം ആനയെ പരിപാലിക്കുന്ന ആളോ അല്ലെങ്കിൽ സ്വന്തം ആവശ്യത്തിനായി ആനയെ എടുത്തിരിക്കുന്ന ആളോ ഓരോ ആനയ്ക്കും യഥാസമയം വൈവിധ്യമാർന്ന സമീകൃത ആഹാരം ആവശ്യമുള്ള അളവിൽ നൽകുന്നുണ്ടെന്ന് ഉറപ്പുവരുത്തേണ്ടതാണ്. മൃഗഡോക്ടർ നിർദ്ദേശിക്കുന്ന പ്രകാരം പച്ചിലത്തീറ്റ റേഷൻ ആയി നൽകുകയും വേണം.

(2) ആനയ്ക്കുള്ള ഏറ്റവും കുറഞ്ഞ ഭക്ഷണം താഴെപറയും പ്രകാരമായിരിക്കേണ്ടതാണ്.

<u>ആനയുടെ ഉയരം</u>	<u>പച്ചിലത്തീറ്റ</u>
1.50 മീറ്ററിൽ താഴെ (മൂലകൂടി മാറിയ ആനക്കൂട്ടി)	100 കി. ഗ്രാമിൽ കുറയാതെ
1.50 മീറ്റർ മുതൽ 1.8 മീറ്റർ വരെ	150 കി. ഗ്രാമിൽ കുറയാതെ
1.81 മീറ്റർ മുതൽ 2.25 മീറ്റർ വരെ	200 കി. ഗ്രാമിൽ കുറയാതെ
2.25 മീറ്ററിന് മുകളിൽ	250 കി. ഗ്രാമിൽ കുറയാതെ (അല്ലെങ്കിൽ ശരീരഭാരത്തിന്റെ 5%)

(3) ചൂട് കാലാവസ്ഥയിൽ വേണ്ടത്ര അളവിൽ നീരുള്ള ഭക്ഷണം ആനയ്ക്ക് നൽകുന്നുണ്ടെന്ന് ഉറപ്പു വരുത്തേണ്ടതാണ്.

(4) ആനയുടെ ഉടമയോ അല്ലെങ്കിൽ കരാറുകാരനോ അല്ലെങ്കിൽ വാടകയ്ക്ക് എടുത്തിട്ടുള്ളയാളോ ആനയ്ക്ക് പാനയോഗ്യമായ കുടിവെള്ളം വിശേഷിച്ച് പുഴയിലോ അല്ലെങ്കിൽ ഒഴുക്കുള്ള മറ്റേതെങ്കിലും സ്രോതസ്സിൽ നിന്നോ നൽകേണ്ടതാണ്.

7. ജോലി വ്യവസ്ഥകൾ.—(1) യന്ത്രസാമഗ്രികൾ, സവാരിക്കാർ, വസ്തുക്കൾ എന്നിവ ഉൾപ്പെടെ ആനയ്ക്ക് വഹിക്കാവുന്ന ഭാരത്തിന്റെ തോത് താഴെ പറയും പ്രകാരമാണ്.

ആനയുടെ ഉയരം	ഭാരം
1.50 മീറ്ററിൽ താഴെ	ഭാരം വഹിക്കാൻ ഉപയോഗിക്കരുത്
1.50 മീറ്റർ മുതൽ 1.8 മീറ്റർ വരെ	150 കി. ഗ്രാമിൽ കൂടുതൽ (തീറ്റയും പരിശീലനെയും മാത്രം വഹിക്കാൻ)
1.81 മീറ്റർ മുതൽ 2.25 മീറ്റർ വരെ	200 കി. ഗ്രാമിൽ കൂടുതൽ
2.26 മീറ്റർ മുതൽ 2.55 മീറ്റർ വരെ	300 കി. ഗ്രാമിൽ കൂടുതൽ
2.55 മീറ്ററിൽ കൂടുതൽ	400 കി. ഗ്രാമിൽ കൂടുതൽ

(2) മലമ്പ്രദേശങ്ങളിലും മറ്റ് പ്രയാസമേറിയ പ്രദേശങ്ങളിലും ഭാരത്തിന്റെ തോത് 50 % കുറയ്ക്കേണ്ടതാണ്.

(3) 2.10 മീറ്ററിൽ കുറഞ്ഞ ഉയരമുള്ള ആനകളെ തടിപിടിക്കുന്ന ജോലികളിൽ ഉപയോഗിക്കുവാൻ പാടുള്ളതല്ല.

(4) 2.10 മീറ്ററിനും 2.25 മീറ്ററിനും ഇടയിൽ ഉയരമുള്ള ആനകളെ 750 കിലോഗ്രാമിൽ കൂടുതൽ ഭാരമുള്ള തടിവലിക്കുന്നതിന് ഉപയോഗിക്കുവാൻ പാടുള്ളതല്ല.

(5) 2.25 മീറ്ററിൽ കൂടുതൽ ഉയരമുള്ള ഒരു ആനയേയും 1000 കിലോഗ്രാമിൽ കൂടുതൽ ഭാരമുള്ള തടിവലിക്കുന്നതിന് ഉപയോഗിക്കുവാൻ പാടുള്ളതല്ല.

(6) ആനയുടെ നട്ടെല്ലും നെഞ്ചും കഠിനമായ ആയാസത്തിനും പരിക്കുകൾക്കുമിടയാക്കുന്ന തരത്തിൽ തെറ്റായ രീതിയിൽ രൂപകൽപ്പന ചെയ്ത തടിവലിക്കുന്നതിനുള്ള ഉപകരണങ്ങൾ ഉപയോഗിക്കുക, കൊമ്പുകളും താടിയും സ്ഥിരമായി തടി വലിക്കുന്നതിനായി ഉപയോഗിക്കുക, കുത്തനെയുള്ള പ്രദേശങ്ങളിലോ പാറപ്രദേശങ്ങളിലോ തടി വലിക്കുക തുടങ്ങിയവ ചെയ്യുവാൻ പാടുള്ളതല്ല.

(7) മദ്യപാടുന്ന ആനയെ യാതൊരുവിധ ജോലിയും ചെയ്യിപ്പിക്കുവാൻ പാടുള്ളതല്ല.

(8) 12 മാസമോ അതിൽ അധികമോ ഗർഭിണിയായിട്ടുള്ള ആനയെയോ ആറുമാസത്തിൽ താഴെ പ്രായമായ മുലകുടി മാറാത്ത കുട്ടിയുള്ള പിടിയാനയെയോ 1.5 മീറ്ററിൽ കുറഞ്ഞ ഉയരമുള്ള ആനയെയോ ഒരു ജോലിയിലും ഉടമ ഏർപ്പെടുത്തുവാൻ പാടുള്ളതല്ല.

(9) ചീഫ് വൈൽഡ്‌ലൈഫ് വാർഡൻ നിർണ്ണയിക്കുന്ന രീതിയിൽ നാട്ടാന സ്ഥിതിവിവര ബുക്ക് ആന ഉടമകൾ സൂക്ഷിക്കേണ്ടതാണ്.

8. ഉടമസ്ഥരുടെ കടമകളും ഉത്തരവാദിത്വങ്ങളും.—(1) ആനയ്ക്ക് എന്തെങ്കിലും പകർച്ചവ്യാധി പിടിപെട്ടിട്ടുണ്ടെങ്കിൽ, ഉടമ ആ വിവരം ഉടൻതന്നെ ചീഫ് വൈൽഡ്‌ലൈഫ് വാർഡനെ അറിയിക്കേണ്ടതാണ്.

(2) മദമിളകിയ ആനയുടെ ആക്രമണംമൂലം ജീവനും സ്വത്തിനും ഉണ്ടാകുന്ന ഭീഷണി മതിയായ ഇൻഷുറൻസ് പരിരക്ഷയ്ക്ക് കീഴിൽ കൊണ്ടുവരേണ്ടതാണ്. ആനയ്ക്ക് തേഡ് പാർട്ടി ഇൻഷുറൻസും നൽകേണ്ടതാണ്.

(3) കൊമ്പു മുറിക്കണമെന്ന് മൃഗഡോക്ടർ നിർദ്ദേശിച്ചാൽ ചീഫ് വൈൽഡ്‌ലൈഫ് വാർഡന്റെ അനുമതിയോടെ ആ കൃത്യം നടത്താൻ ഉടമകൾ സജ്ജീകരണങ്ങൾ ഏർപ്പെടുത്തേണ്ടതാണ്.

(4) മനുഷ്യന് ജീവഹാനി ഉണ്ടാക്കുന്ന ഏതൊരു മദമിളകിയ ആനയെയും ഉത്സവപരിപാടിയിൽ പങ്കെടുക്കുന്നതിൽ നിന്ന് തുടർച്ചയായി 15 ദിവസത്തേക്ക് നിരോധിക്കേണ്ടതാണ്. ഫോറസ്റ്റ് വെറ്ററിനറി ഓഫീസറും ബന്ധപ്പെട്ട ജില്ലയിലെ രണ്ട് ഗവൺമെന്റ് വെറ്ററിനറി ഓഫീസർമാരോ അല്ലെങ്കിൽ ഫോറസ്റ്റ് വെറ്ററിനറി ഓഫീസറും ഏതെങ്കിലും രണ്ട് വെറ്ററിനറി ഡോക്ടർമാരോ അടങ്ങുന്ന വെറ്ററിനറി ഡോക്ടർമാരുടെ ഒരു മൂന്നംഗ സംഘം ആനയെ പരിശോധിച്ച്, അത് ശാരീരികമായും മാനസികമായും നല്ല അവസ്ഥയിലാണെന്ന് ഉറപ്പുവരുത്തിയതിനുശേഷം മാത്രമേ വീണ്ടും അമ്പലങ്ങളിലെ ഉത്സവങ്ങളിൽ പങ്കെടുക്കാൻ ആനയെ അനുവദിക്കാൻ പാടുള്ളൂ.

(5) ഉത്സവാഘോഷ സമയങ്ങളിൽ ആനയുടെ വിവരങ്ങൾ രേഖപ്പെടുത്തുന്ന ഡാറ്റാ ബുക്ക്, ഇൻഷുറൻസ് സർട്ടിഫിക്കറ്റിന്റെയും മൈക്രോചിപ്പ് സർട്ടിഫിക്കറ്റിന്റെയും ഉടമസ്ഥാവകാശ സർട്ടിഫിക്കറ്റിന്റെയും സാക്ഷ്യപ്പെടുത്തിയ പകർപ്പുകൾ എന്നിവ പാപ്പാൻ കൈവശം കരുതുന്നുണ്ടെന്ന് ഉടമ ഉറപ്പു വരുത്തേണ്ടതാണ്.

(6) ഒരു ആന ചരിഞ്ഞാൽ 24 മണിക്കൂറിനകം ഉടമ ചീഫ് വൈൽഡ് വാർഡനെ അല്ലെങ്കിൽ അദ്ദേഹം ചുമതലപ്പെടുത്തിയിട്ടുള്ള ഉദ്യോഗസ്ഥനെ അറിയിക്കേണ്ടതും കൊമ്പുകൾ ഉണ്ടെങ്കിൽ ആ വിവരം ഉടമസ്ഥാവകാശ സർട്ടിഫിക്കറ്റ് ലഭിക്കുന്നതിനായി ചീഫ് വൈൽഡ്‌ലൈഫ് വാർഡൻ സമക്ഷം റൊഴ്ചക്കുള്ളിൽ വെളിപ്പെടുത്തേണ്ടതുമാണ്.

(7) ഒരു മൃഗഡോക്ടറാൽ, ചരിഞ്ഞ ആനയുടെ പോസ്റ്റ്‌മോർട്ടം ഉടമ നടത്തേണ്ടതും പതിനഞ്ചു ദിവസത്തിനകം ചീഫ് വൈൽഡ്‌ലൈഫ് വാർഡനോ അല്ലെങ്കിൽ അദ്ദേഹം അധികാരപ്പെടുത്തിയിട്ടുള്ള വ്യക്തിക്കോ റിപ്പോർട്ട് സമർപ്പിക്കേണ്ടതുമാണ്.

(8) സഞ്ചാര രജിസ്റ്റർ, രോഗത്തിന്റെയും കുത്തിവയ്പ്പിന്റെയും രജിസ്റ്റർ, ചികിത്സാ രജിസ്റ്റർ, ആഹാര രജിസ്റ്റർ, ജോലി സംബന്ധമായ രജിസ്റ്റർ എന്നിവ ആന ഉടമ ആനുകാലികമാക്കി സൂക്ഷിക്കേണ്ടതും ആവശ്യപ്പെടുമ്പോഴൊക്കെ പരിശോധനയ്ക്കായി ലഭ്യമാക്കേണ്ടതുമാണ്.

(9) ആനയുടെ പേര് അതിന്റെ കഴുത്തിൽ തൂക്കിയിട്ടിരിക്കുന്ന ചങ്ങലയിൽ പ്രദർശിപ്പിക്കേണ്ടതാണ്.

(10) ഉത്സവഘോഷ വേളയിൽ ഒന്നാം പാപ്പാൻ ആനക്കു മുന്നിൽ സന്നിഹിതമായിരിക്കേണ്ടതാണ്.

(11) മദ്യപിച്ചു ലക്കുകെട്ട അവസ്ഥയിലായ ഒരു പാപ്പാനെ ആനയെ കൈകാര്യം ചെയ്യുന്നതിന് അനുവദിക്കാവുന്നതല്ല.

(12) ആനയ്ക്ക് മദമിളകുന്ന പക്ഷം ജീവന് ഉണ്ടാകാവുന്ന ഭീഷണിയെ മുൻനിർത്തി പാപ്പാനും കാവടിക്കും കുറഞ്ഞത് 5 ലക്ഷം രൂപ (അഞ്ചുലക്ഷം രൂപ മാത്രം) വീതം ഇൻഷുറൻസ് പരിരക്ഷ ഉറപ്പാക്കിയിരിക്കേണ്ടതാണ്.

(13) ഓരോ നാട്ടാനയ്ക്കും ചീഫ് വൈൽഡ്ലൈഫ് വാർഡൻ നിശ്ചയിക്കുന്ന പ്രകാരമുള്ള ആനയുടെ സ്ഥിതിവിവര ബുക്ക് എല്ലാ ഉടമയും കാത്തുസൂക്ഷിക്കേണ്ടതാണ്.

9. ആനയെ വാഹനത്തിൽ കൊണ്ടുപോകുന്നതിനുള്ള നിബന്ധനകൾ.—(1) കേരളത്തിൽ നിന്ന് മറ്റേതെങ്കിലും സംസ്ഥാനത്തിലേക്ക് ആനയെ കൊണ്ടുപോകുന്നതിന് അനുമതിക്കായി, യഥാർഥത്തിൽ കൊണ്ടുപോകുന്നതിന് പതിനഞ്ച് ദിവസം മുമ്പ്, ആക്റ്റിലെ 48(എ) വകുപ്പ് (1)-ാം ഉപവകുപ്പിൻകീഴിൽ അധികാരപ്പെടുത്തിയിട്ടുള്ള ഉദ്യോഗസ്ഥൻ മുന്പാകെ ആനയുടെ ഉടമയോ അല്ലെങ്കിൽ അയാൾ അധികാരപ്പെടുത്തിയ ഏജന്റോ അപേക്ഷ സമർപ്പിക്കേണ്ടതാണ്.

(2) വാഹനത്തിൽ കൊണ്ടുപോകുന്നതിനുള്ള അനുമതിക്കായി, ഏതു സംസ്ഥാനത്തേക്കാണോ ആനയെ കൊണ്ടുപോകുന്നത് ആ സംസ്ഥാനത്തെ ചീഫ് വൈൽഡ്ലൈഫ് വാർഡന്റെ നോ ബ്ലഷ്ഷൻ സർട്ടിഫിക്കറ്റ് ഹാജരാക്കേണ്ടതാണ്.

(3) ആനയെ കൊണ്ടുപോകുന്നതിനായി ആക്റ്റിന്റെ 48(എ) വകുപ്പിൻകീഴിൽ വ്യവസ്ഥ ചെയ്തിരിക്കുന്ന പ്രകാരം ചീഫ് വൈൽഡ്ലൈഫ് വാർഡനിൽ നിന്നോ ഇതിനായി സർക്കാർ അധികാരപ്പെടുത്തുന്ന മറ്റേതെങ്കിലും ഉദ്യോഗസ്ഥനിൽ നിന്നോ ആവശ്യമുള്ള അനുമതി വാങ്ങിയിരിക്കേണ്ടതാണ്.

(4) ആന, അതതു സംഗതിപോലെ, റോഡിലൂടെയോ അല്ലെങ്കിൽ റെയിൽ മാർഗ്ഗമോ സഞ്ചരിക്കുന്നതിന് യോഗ്യമാണെന്നും പകർച്ചവ്യാധിയുടെയോ അല്ലെങ്കിൽ സാംക്രമിക രോഗത്തിന്റെയോ ലക്ഷണങ്ങൾ കാണിക്കുന്നില്ലെന്നുമുള്ള സാധ്യതയുള്ള ഒരു ഫിറ്റ്നസ് സർട്ടിഫിക്കറ്റ് അനുബന്ധം II-ൽ കൊടുത്തിട്ടുള്ള ഫാറത്തിൽ ഒരു വെറ്ററിനറി ഡോക്ടറിൽ നിന്നും വാങ്ങേണ്ടതാണ്.

(5) (4)-ാം ഉപചട്ടത്തിൽ പ്രതിപാദിക്കുന്ന സർട്ടിഫിക്കറ്റിന്റെ അഭാവത്തിൽ, ആനയെ കടത്തുന്നതിനുള്ള കൺസൈൻമെന്റ് സ്വീകരിക്കുന്നതു കടത്തുന്നയാൾ നിരസിക്കേണ്ടതാണ്.

(6) വാഹനത്തിൽ കയറ്റും മുമ്പ് ആനയ്ക്ക് ശരിയായ വിധം ആഹാരവും വെള്ളവും നൽകേണ്ടതാണ്.

(7) യാത്രാമദ്ധ്യേ ആഹാരത്തിനും വെള്ളത്തിനുമുള്ള ആവശ്യമായ സജ്ജീകരണങ്ങൾ നടത്തേണ്ടതാണ്.

(8) ഒരു ആനയേയും ഒറ്റയടീക്ക് മൂന്ന് മണിക്കൂറിൽ കൂടുതൽ നടത്തുവാൻ പാടുള്ളതല്ല.

(9) രാത്രികാലങ്ങളിൽ കാൽനടയായി ആനയെ കൊണ്ടുപോകുമ്പോൾ ആനയുടെ മുമ്പിലും പിൻപിലും വൃക്തമായി തെളിഞ്ഞുകാണാവുന്ന രണ്ട് വലിയ റിഫ്ളക്ടറുകൾ വയ്ക്കേണ്ടതാണ്.

(10) ഒരു ആനയേയും ദിവസം 30 കിലോമീറ്ററിൽ കൂടുതൽ നടത്തുവാൻ പാടില്ലാത്തതും 50 കിലോമീറ്ററിൽ കൂടുതലുള്ള ഏതൊരു യാത്രയോ ഒരു വാഹനത്തിൽ ആയിരിക്കേണ്ടതുമാണ്.

(11) ഒരു ആനയേയും ഒരു വാഹനത്തിൽ ഒറ്റയടീക്ക് ആറ് മണിക്കൂറിൽ കൂടുതൽ സമയം കൊണ്ടുപോകുവാൻ പാടുള്ളതല്ല. കുറഞ്ഞത് ആറു മണിക്കൂറെങ്കിലും വേണ്ടത്ര ആഹാരവും വിശ്രമവും കഴിഞ്ഞ യാത്ര തുടരുവാൻ പാടുള്ളു.

(12) മുലകുടി മാറിയ (1.50 മീറ്ററിൽ താഴെ ഉയരമുള്ള) ഒഴികെ ആനകളെ കൊണ്ടുപോകാൻ 12 അടിയിൽ കൂറാഞ്ഞ നീളമുള്ള ട്രക്കുകൾ ഉപയോഗിക്കുവാൻ പാടുള്ളതല്ല.

(13) മുലകുടി മാറിയ (1.50 മീറ്ററിൽ താഴെ ഉയരമുള്ള) രണ്ട് ആനക്കൂട്ടികളിൽ കൂടുതലോ, മുലകുടി നിലയ്ക്കാത്ത കൂട്ടിയോടൊപ്പമുള്ള ഒരു ആനയേയോ അല്ലെങ്കിൽ ഒരു മുതിർന്ന ആനയോ പകുതി വളർച്ചയായ ആനയിൽ (1.50 മീറ്ററിൽ കൂടുതൽ ഉയരമുള്ള) കൂടുതൽ ഒരു ട്രക്കിൽ കൊണ്ടുപോകാൻ പാടുള്ളതല്ല.

(14) പ്രസവത്തിനോടടുത്ത ഗർഭാവസ്ഥയിലുള്ള പിടിയാനകളെ ആരോഗ്യ പരിപാലനത്തിനല്ലാതെ ട്രക്കുകളിൽ കൊണ്ടുപോകാൻ പാടുള്ളതല്ല.

(15) റെയിൽ മാർഗ്ഗം ആനകളെ കൊണ്ടുപോകുമ്പോൾ, ബ്രോഡ്ഗേജിലാണെങ്കിൽ ഒരു സാധാരണ ഗുഡ്സ് വാഗണിൽ മൂന്ന് പ്രായപൂർത്തിയായ ആനകളേക്കാൾ കൂടുതലോ അല്ലെങ്കിൽ ആറ് ആനക്കൂട്ടികളിൽ കൂടുതലോ, മീറ്റർ ഗേജിലാണെങ്കിൽ രണ്ട് പ്രായപൂർത്തിയായ ആനകളിൽ കൂടുതലോ അല്ലെങ്കിൽ മൂന്ന് കൂട്ടികളിൽ കൂടുതലോ, നാരോഗേജിലാണെങ്കിൽ ഒരു മുതിർന്ന ആനയോ അല്ലെങ്കിൽ രണ്ടു കൂട്ടികളേക്കാൾ കൂടുതലോ കൊണ്ടുപോകാൻ പാടുള്ളതല്ല.

(16) ട്രക്കിലോ അല്ലെങ്കിൽ ട്രെയിനിലോ ആനകളെ കൊണ്ടുപോകുമ്പോൾ കൂടുക്കം, പെട്ടെനുള്ള നിർമ്മാലുകൾ എന്നിവ ഒഴിവാക്കാനും ഒരേ നിലയ്ക്കുള്ള വേഗത പാലിക്കാനും, ആഘാതം, ഇടി എന്നിവ കഴിവതും കുറയ്ക്കുന്നതിനും ശ്രദ്ധ പാലിക്കേണ്ടതാണ്.

(17) ആനയെ കൊണ്ടുപോകുന്ന ട്രക്ക് അല്ലെങ്കിൽ വാഗണിൽ രണ്ട് പാപ്പാൻമാരെങ്കിലും ഉണ്ടായിരിക്കേണ്ടതാണ്.

(18) ആനകളെ കൊണ്ടുപോകുന്നതിന് വശങ്ങൾ ഉള്ള ട്രക്കുകൾ ഉപയോഗിക്കേണ്ടതാണ്.

(19) പൊതു റോഡിലൂടെ ആനയെ കൊണ്ടുപോകുമ്പോൾ, റോഡിന് കുറുകെയുള്ള വൈദ്യുത കമ്പികൾ, കേബിൾ വയറുകൾ എന്നിവയിൽ നിന്നുമുള്ള അപകടങ്ങൾ ഒഴിവാക്കാൻ ഒരു തടി കൊണ്ടുള്ള കഴ സൂക്ഷിക്കേണ്ടതാണ്.

(20) ആന, വണ്ടിയിൽ യാത്രയിലായിരിക്കുമ്പോൾ, അതിനെ നിയന്ത്രിക്കുന്നതിനും സുരക്ഷിതമായി സംരക്ഷിക്കുന്നതിനും അനുയോജ്യമായ പെരുമാറ്റ മര്യാദകൾ പാലിക്കേണ്ടതാണ്.

(21) രാത്രിയിൽ ആനയെ കൊണ്ടുപോകുമ്പോൾ, ആനയുടെ മുന്നിലും പുറകിലും വ്യക്തമായി കാണാവുന്നവിധം ചുവന്ന നിറത്തിലുള്ള റിഫ്ളക്ടറുകൾ വയ്ക്കേണ്ടതാണ്.

(22) രാത്രിയിൽ ആനയെ വാഹനത്തിൽ കൊണ്ടുപോകുമ്പോൾ, ആനയെ നിരീക്ഷിക്കുന്നതിനും വാഹനത്തിൽ ആനയുണ്ടെന്ന് എതിർ ദിശയിൽ വരുന്ന വാഹനങ്ങളുടെ ഡ്രൈവർമാരെ ബോധ്യപ്പെടുത്തുന്നതിനും വാഹനത്തിൽ വേണ്ടത്ര ലൈറ്റുകൾ ഉണ്ടായിരിക്കേണ്ടതാണ്.

(23) സംസ്ഥാനാന്തര യാത്രാ അനുമതി നിശ്ചിത കാലയളവിലേക്കും നിശ്ചിത സ്ഥലത്തേക്കും നൽകേണ്ടതാണ്. നിശ്ചയിച്ച സമയത്തിനുള്ളിൽ ആനയെ ഉടമ തിരികെ കൊണ്ടുവരേണ്ടതാണ്.

(24) ആനയെ വഹിക്കുന്ന വാഹനത്തിൽ ആനയ്ക്കായി ഉടൻ കൊടുക്കുവാൻ തയ്യാറാക്കിയ വിധമുള്ള ആവശ്യമുള്ളത്ര അളവിലുള്ള ആഹാരം കരുതിയിരിക്കേണ്ടതാണ്. ചെറിയ അളവിൽ കൂടെ കൂടെ ആഹാരം കൊടുക്കുന്നതാണ് ഉചിതം.

(25) ആനയെ കൊണ്ടുപോകുന്ന ട്രക്കുകൾക്ക് കുറഞ്ഞത് 420 സെന്റീമീറ്റർ നീളമുണ്ടായിരിക്കേണ്ടതും ടയറുകൾ 900-20 സൈസിലുള്ളവ ആയിരിക്കേണ്ടതുമാണ്. ഓരോ വാഹനത്തിനും അതിന്റെ വീതിക്ക് അനുസൃതമായി ചവിട്ടുപടി ഉണ്ടായിരിക്കേണ്ടതും ഓരോ ചവിട്ടുപടിക്കും കുറഞ്ഞത് 100 സെന്റീമീറ്റർ എങ്കിലും വീതി ഉണ്ടായിരിക്കേണ്ടതുമാണ്. ആനയുടെ പകുതി ഉയരമെങ്കിലും മറയ്ക്കുന്ന വിധത്തിൽ ഇരുമ്പ് പൈപ്പുകളോ മരക്കഷകളോ കൊണ്ട് വാഹനം ബലപ്പെടുത്തേണ്ടതാണ്. വാഹനത്തിന്റെ നാലു വശങ്ങളിലും, ആനയ്ക്ക് സംരക്ഷണം നൽകും വിധവും മുന്നിലെ ബാറിൽ തുസിക്കൈ കൊണ്ട് പിടിച്ച് നിൽക്കാൻ കഴിയും വിധവും വാഹനത്തിന്റെ നാലു വശങ്ങളിലും തിരശ്ചീനമായി പൈപ്പുകളോ/കഴകളോ വെച്ചുകെട്ടേണ്ടതാണ്. വണ്ടിയുടെ ക്യാബനിൽ നിന്നും 60 സെന്റീമീറ്റർ അകലത്തിലുമായിരിക്കണം ആനയെ നിർത്തേണ്ടത്. മോട്ടോർ വാഹനവകുപ്പിലെ ബന്ധപ്പെട്ട ഉദ്യോഗസ്ഥരിൽ നിന്നും വാഹനത്തിനു ലഭിച്ച ഫിറ്റ്നസ് സർട്ടിഫിക്കറ്റ് കൂടി, ആക്റ്റിന്റെ 48 എ വകുപ്പ് (1)-ാം ഉപവകുപ്പിൻകീഴിൽ അധികാരപ്പെടുത്തിയിട്ടുള്ള ഉദ്യോഗസ്ഥനുമുന്പാകെ ആനയെ കൊണ്ടുപോകുന്നതിനായി വാഹനം ഉപയോഗിക്കുന്നതിനുള്ള പെർമിറ്റ് ലഭിക്കുന്നതിനായി ഹാജരാക്കേണ്ടതാണ്.

(26) അത്യാഹിതമുണ്ടായാൽ ബന്ധപ്പെട്ട വ്യക്തികളെ അറിയിക്കുന്നതിനായി ടെലിഫോൺ നമ്പർ വാഹനത്തിൽ പ്രദർശിപ്പിക്കേണ്ടതാണ്.

(27) ഓരോ യാത്രയുടേയും അവസാനം ആനയ്ക്കും പാപ്പാൻമാർക്കും ആവശ്യത്തിന് വിശ്രമം നൽകേണ്ടതാണ്.

10. ജില്ലാ കമ്മിറ്റിയുടെ രൂപീകരണം.—(1) നാട്ടാനകൾക്ക് നേരെയുള്ള ക്രൂരതകളെ കൈകാര്യം ചെയ്യുന്നതിന് ജില്ലാ കളക്ടർ ഒരു ജില്ലാ കമ്മിറ്റി രൂപീകരിക്കേണ്ടതാണ്. കമ്മിറ്റിയിൽ താഴെ പറയുന്ന അംഗങ്ങൾ ഉണ്ടായിരിക്കേണ്ടതാണ്.

- | | | |
|---|---|---------|
| 1. ജില്ലാ കളക്ടർ | - | ചെയർമാൻ |
| 2. ഡിവിഷണൽ ഫോറസ്റ്റ് ഓഫീസർ | - | കൺവീനർ |
| 3. സൂപ്രണ്ട് ഓഫ് പോലീസ്/പോലീസ് കമ്മീഷണർ | - | അംഗം |
| 4. ജില്ലാ വെറ്ററിനറി ഓഫീസർ | - | അംഗം |
| 5. ഫയർ ഫോഴ്സിന്റെ പ്രതിനിധി | - | അംഗം |
| 6. ജില്ലാ കളക്ടർ നാമനിർദ്ദേശം ചെയ്യുന്ന ആന ഉടമകളുടെ സംഘടനയുടെ പ്രതിനിധി | - | അംഗം |
| 7. നാട്ടാനകളെ പരിപാലിക്കുകയും നിയന്ത്രിക്കുകയും ചെയ്യുന്ന തൊഴിലാളികളിൽ നിന്നും ജില്ലാ കളക്ടർ നാമനിർദ്ദേശം ചെയ്യുന്ന രണ്ട് പ്രതിനിധികൾ | - | അംഗങ്ങൾ |
| 8. മൃഗങ്ങൾക്കെതിരെയുള്ള ക്രൂരത തടയുന്നതിനുള്ള സൊസൈറ്റിയിലെ (എസ്.പി.സി.എ) ഒരു അംഗം | - | അംഗം |
| 9. ജില്ലാ കളക്ടർ നാമനിർദ്ദേശം ചെയ്യുന്ന കേരള ഉൽസവ സംഘാടക സമിതിയുടെ പ്രതിനിധി | - | അംഗം |

(2) ജില്ലാ കമ്മിറ്റി ഉൽസവകാലത്തിനു മുൻപായി, കഴിവതും ഒക്ടോബർ മാസത്തിൽ, ഒത്തുചേരുകയും ആനകളുടെ ക്ഷേമത്തിനും പൊതുജന സുരക്ഷയ്ക്കും ആവശ്യമായ നടപടികൾ സ്വീകരിക്കേണ്ടതുമാണ്.

(3) നിലവിലുള്ള പരമ്പരാഗത ഉത്സവങ്ങളിൽ ആനകളുടെ എണ്ണം കൂട്ടുന്നതിനുള്ള പ്രവണത വർദ്ധിച്ചുവരുന്നതും പുതിയ ഉത്സവങ്ങളിൽ ആനകളെ അവതരിപ്പിക്കുന്നതും നിരുത്സാഹപ്പെടുത്താനുള്ള നടപടികൾ ജില്ലാ കമ്മിറ്റി എടുക്കേണ്ടതാണ്.

(4) ഉത്സവങ്ങളുടെ സുഗമമായ നടത്തിപ്പിന് വേണ്ടി രൂപീകരിച്ചിട്ടുള്ള ഉത്സവ കമ്മിറ്റിയോ അല്ലെങ്കിൽ ആനകളെ പ്രദർശിപ്പിക്കുന്ന അത്തരം പരിപാടികൾ സംഘടിപ്പിക്കുന്ന വ്യക്തികളോ താഴെ പറയുന്നവ പാലിക്കുന്നുണ്ടെന്ന് ഉറപ്പ് വരുത്താൻ ആവശ്യമായ നടപടികൾ ജില്ലാ കമ്മിറ്റി എടുക്കേണ്ടതാണ്:

(i) എഴുന്നള്ളിപ്പുകളിലും ഘോഷയാത്രകളിലും പങ്കെടുക്കുന്ന ആനകൾ തമ്മിൽ വേണ്ടത്ര അകലം ഉണ്ടായിരിക്കേണ്ടതാണ്.

(ii) മദപ്പാടുള്ള ആനയെ ഉത്സവങ്ങളുമായി ബന്ധപ്പെട്ട് ഉപയോഗിക്കുവാൻ പാടുള്ളതല്ല.

(iii) അസുഖം, മുറിവ്, ക്ഷീണം, ഗർഭം എന്നിവയുള്ള ആനകളെ ഉപയോഗിക്കുവാൻ പാടുള്ളതല്ല.

(iv) ആനകളെ തളയ്ക്കുവാൻ കുർത്ത മുനകളോ, മുളളുകമ്പികളോ ഉള്ള കുച്ചുവിലങ്ങളും തുടലും ഉപയോഗിക്കുവാൻ പാടുള്ളതല്ല.

(v) ശക്തമായ വെയിൽ ഉള്ളപ്പോൾ വിശ്രമം ഇല്ലാതെ ഏറെ നേരം ടാറിട്ട റോഡിലൂടെ ആനയെ നടത്തിക്കാൻ പാടുള്ളതല്ല.

(vi) ചുട്ടുപൊള്ളുന്ന വെയിലിൽ ഏറെനേരം ആനകളെ നിർത്തുകയോ, ആചാര ചടങ്ങുകളിൽ ഉപയോഗിക്കുന്ന പൊട്ടിത്തൊരിക്കുന്ന പടക്കങ്ങൾക്ക് അരികിൽ ആനകളെ നിർത്തുകയോ ചെയ്യുന്നത് അനുവദിക്കാൻ പാടുള്ളതല്ല.

(vii) ആനയ്ക്ക് ആവശ്യമുള്ളത്ര ആഹാരവും വെള്ളവും കൊടുക്കുന്നുണ്ട് എന്ന് ഉറപ്പ് വരുത്തേണ്ടതാണ്.

(viii) തീവെട്ടി ആനകളിൽനിന്നും അകലെയാണ് പിടിച്ചിരിക്കുന്നതെന്ന് കമ്മിറ്റി ഉറപ്പുവരുത്തേണ്ടതാണ്.

(ix) നല്ല വെയിലുള്ളപ്പോൾ ആനകളെ തണലിൽ നിർത്താൻ വേണ്ട സൗകര്യങ്ങൾ ഉണ്ടായിരിക്കേണ്ടതാണ്.

(x) ആഘോഷങ്ങളിൽ പങ്കെടുക്കുന്ന ആനകൾക്ക് അതിന്റെ ആവശ്യത്തിനായി നൽകപ്പെട്ടിട്ടുള്ള സന്നദ്ധ സേവകരിലൂടെ വേണ്ടത്ര സംരക്ഷണം ഉറപ്പാക്കേണ്ടതാണ്.

(xi) അഞ്ചോ അതിലധികമോ ആനകൾ പങ്കെടുക്കുന്ന ഉത്സവങ്ങളിൽ എലിഫന്റ് സ്കാഡിൽപ്പെട്ട മൃഗ ഡോക്ടറുടെ സേവനം ഉറപ്പാക്കേണ്ടതാണ്.

(xii) നിർദ്ദിഷ്ട ഉത്സവം/ആഘോഷങ്ങളെപ്പറ്റി ഏറ്റവും അടുത്തുള്ള ഫോറസ്റ്റ് റെയിഞ്ച് ഓഫീസറെ/പോലീസ് അധികാരികളെ 72 മണിക്കൂർ മുമ്പെങ്കിലും അറിയിക്കേണ്ടതാണ്.

(xiii) എഴുന്നള്ളിപ്പ് സമയത്ത് ആനകളുടെ കാലിൽ ചങ്ങലകൾ കെട്ടിയിരിക്കേണ്ടതാണ്. (ഇടചങ്ങലയും മാല ചങ്ങലയും)

(xiv) ആനയെ കൈകാര്യം ചെയ്യുമ്പോൾ പാപ്പാൻമാർ മദ്യലഹരിയിൽ അല്ലെന്ന് ഉറപ്പാക്കേണ്ടതാണ്.

(xv) 1.5 മീറ്റർ ഉയരത്തിൽ താഴെയുള്ള മുലകുടി മാറിയ ആനക്കുട്ടികളെ ഉത്സവാവശ്യങ്ങൾക്ക് ഉപയോഗിക്കുവാൻ പാടുള്ളതല്ല.

(xvi) പറ എഴുന്നള്ളിപ്പിന് ഉപയോഗിക്കുന്ന ആനകൾക്ക് വേണ്ടത്ര വിശ്രമം നൽകേണ്ടതാണ്. പറ എടുപ്പ് രാവിലെ 6 മണി മുതൽ രാവിലെ 11 മണിവരെയും വൈകിട്ട് 4 മുതൽ രാത്രി 8 വരെയും മാത്രമായി ചുമക്കേണ്ടതാണ്.

(xvii) രാത്രി സമയത്ത് പൊതു വൈദ്യുതി സംവിധാനം നിലച്ചാലുണ്ടാവുന്ന അനിശ്ചിതാവസ്ഥ ഒഴിവാക്കാൻ ജനറേറ്ററുകൾ നൽകിയിരിക്കേണ്ടതാണ്.

(xviii) ഓരോ ആനയേയും 3 ലക്ഷം രൂപയുടെ പൊതു ബാധ്യതാ ഇൻഷുറൻസ് പരിരക്ഷ പദ്ധതിക്കുകിഴിൾ കൊണ്ടുവന്നിട്ടുണ്ടെന്ന് ഉറപ്പു വരുത്തേണ്ടതാണ്.

11. ആനകളുടെ വിരമിക്കൽ.—(1) 65 വയസ്സാകുമ്പോൾ സാധാരണഗതിയിൽ ആനകളെ ജോലികളിൽ നിന്ന് വിരമിക്കാൻ അനുവദിക്കേണ്ടതാണ്.

(2) മൃഗഡോക്ടർ നൽകുന്ന ശരിയായ ആരോഗ്യ സാക്ഷ്യപത്രത്തിൻകീഴിൽ, 65 വയസ്സിനുമുകളിലുള്ള ആരോഗ്യമുള്ള ആനകളെ ലഘു ജോലികളിൽ ഏർപ്പെടുത്താവുന്നതാണ്.

12. മൃഗഡോക്ടർ.—(1) ഈ ചട്ടത്തിൻകീഴിൽ രജിസ്റ്റർ ചെയ്തിട്ടുള്ള ഒരു മൃഗഡോക്ടർ മാത്രമേ ആനകളെ മയക്കുന്നതിന് ശ്രമിക്കുവാൻ പാടുള്ളൂ.

(2) ആനകളെ മയക്കുന്നതിനായി, അനുബന്ധം III-ൽ നിർണ്ണയിച്ചിട്ടുള്ള ഫോറത്തിൽ ചീഫ് വൈൽഡ്ലൈഫ് വാർഡൻ മുൻപാകെ മൃഗഡോക്ടർ പ്രത്യേക രജിസ്ട്രേഷനു വേണ്ടി അപേക്ഷിക്കേണ്ടതാണ്.

(3) മൃഗഡോക്ടറിൽ നിന്നും രജിസ്ട്രേഷനു വേണ്ടി ചീഫ് വൈൽഡ്ലൈഫ് വാർഡൻ ലഭിക്കുന്ന ഓരോ അപേക്ഷയും ചീഫ് വൈൽഡ്ലൈഫ് വാർഡൻ ഇതിനായി രൂപീകരിച്ചിട്ടുള്ള ഒരു വിദഗ്ദ്ധ സംഘം പരിശോധിക്കേണ്ടതാണ്.

(4) വിദഗ്ദ്ധ സമിതിയുടെ ശുപാർശയുടെ അടിസ്ഥാനത്തിൽ അനുബന്ധം IV-ൽ നിർണ്ണയിക്കപ്പെട്ടിട്ടുള്ള ഫോറത്തിൽ, മൃഗഡോക്ടർക്ക് ചീഫ് വൈൽഡ്ലൈഫ് വാർഡൻ രജിസ്ട്രേഷൻ സർട്ടിഫിക്കറ്റ് നൽകേണ്ടതാണ്.

(5) മൃഗഡോക്ടർ, മയക്കുന്നതിന് വേണ്ടി ചെയ്തതിന്റെ വിശദാംശങ്ങൾ ഏഴു ദിവസത്തിനുള്ളിൽ അനുബന്ധം V-ൽ നിർണ്ണയിക്കപ്പെട്ടിട്ടുള്ള ഫോറത്തിൽ, തയ്യാറാക്കി ചീഫ് വൈൽഡ്ലൈഫ് വാർഡൻ നൽകേണ്ടതാണ്.

(6) ഈ ചട്ടത്തിൻകീഴിൽ രജിസ്റ്റർ ചെയ്തിട്ടുള്ള എല്ലാ മൃഗഡോക്ടർമാർക്കും 5 ലക്ഷം രൂപയുടെ (അഞ്ചുലക്ഷം രൂപ മാത്രം) സാധുവായ വ്യക്തിഗത അപകട ഇൻഷുറൻസ് പരിരക്ഷ ഉണ്ടായിരിക്കേണ്ടതാണ്.

13. ചരിഞ്ഞ ആനകളുടെ പോസ്റ്റ്മോർട്ടവും ശവം മറവ് ചെയ്യലും.—(1) ആന ചരിഞ്ഞാൽ ശവദാഹത്തിനുള്ള അനുമതിക്കായി, ബന്ധപ്പെട്ട ഡിവിഷണൽ ഫോറസ്റ്റ് ഓഫീസർക്ക് ആനയുടെ ഉടമ അപേക്ഷ സമർപ്പിക്കേണ്ടതാണ്.

(2) ആവശ്യമുള്ള മുൻകരുതലുകളോടെ ഡിവിഷണൽ ഫോറസ്റ്റ് ഓഫീസറുടെ മേൽനോട്ടത്തിൽ ആനയുടെ മൃതശരീരം ദഹിപ്പിക്കേണ്ടതാണ്. ആനയുടെ ഉടമയിൽ നിന്നും അപേക്ഷ ലഭിച്ച ശേഷം മൃതശരീരം വനമേഖലയിൽ ദഹിപ്പിക്കുവാനുള്ള അനുമതി ഡിവിഷണൽ ഫോറസ്റ്റ് ഓഫീസർ നൽകേണ്ടതാണ്.

(3) മഹസർ, പോസ്റ്റ്മോർട്ടം റിപ്പോർട്ട്, ചട്ടത്തിൽ പരാമർശിച്ചിരിക്കുന്ന മറ്റെല്ലാ രജിസ്റ്ററുകളും രേഖകളും ഉൾപ്പെടെയുള്ള ആനയുടെ എല്ലാ വിവരങ്ങളും വനം വകുപ്പ് സൂക്ഷിക്കേണ്ടതാണ്.

(4) ഈ ചട്ടങ്ങളിൽ പണതിരിക്കുന്ന സൗകര്യങ്ങൾ ആക്റ്റിൻകീഴിൽ ഉടമസ്ഥതാ സർട്ടിഫിക്കറ്റ് ഉള്ള എല്ലാ ആനകൾക്കും, കേരള സംസ്ഥാനത്ത് രജിസ്റ്റർ ചെയ്തിട്ടുള്ള ആനകൾക്കും, മൈക്രോചിപ്പ് ലഭിപ്പിച്ചിട്ടുള്ള എല്ലാ ആനകൾക്കും ബാധകമാക്കേണ്ടതാണ്.

(5) മേൽപ്പറഞ്ഞ സൗകര്യം ഉപയോഗിക്കുന്നിന് ആക്റ്റിൻകീഴിൽ ഉടമസ്ഥതാ സർട്ടിഫിക്കറ്റ് ഉള്ള ആനയുടെ ഉടമസ്ഥൻ 5,000 രൂപ (അയ്യായിരം രൂപ മാത്രം) ഒടുക്കേണ്ടതാണ്.

(6) മേൽ പറഞ്ഞ സൗകര്യം പ്രയോജനപ്പെടുത്തുന്നതിനായി കേരള സംസ്ഥാനത്തിനകത്ത് രജിസ്റ്റർ ചെയ്തിട്ടുള്ളതും മൈക്രോചിപ്പ് സർട്ടിഫിക്കറ്റ് ഉള്ളതും എന്നാൽ ആക്റ്റിൻകീഴിൽ ഉടമസ്ഥതാ സർട്ടിഫിക്കറ്റ് ഇല്ലാത്തതുമായ ആനയുടെ ഉടമസ്ഥൻ 30,000 രൂപ (മുപ്പതിനായിരം രൂപ മാത്രം) ഒടുക്കേണ്ടതാണ്.

(7) ആനയെ വനമേഖലയിൽ ദഹിപ്പിക്കുന്നതിനായി ലഭിച്ച അനുമതി, നിലവിലുള്ള കേസുകളിൽ നിന്നോ പിന്നീട് ഉണ്ടായേക്കാവുന്ന കേസുകളിൽ നിന്നോ ഉടമയെ വിമുക്തനാക്കുന്നതല്ല.

(8) ആനയെ ദഹിപ്പിക്കുന്നതിനായി വേണ്ടി വരുന്ന എല്ലാ ചെലവുകളും ആനയുടെ ഉടമ വഹിക്കേണ്ടതാണ്.

(9) ദഹനസ്ഥലത്തുനിന്ന് പിരിഞ്ഞ് പോകും മുൻപ് ആനയുടെ മൃതശരീരം മുഴുവനായും ദഹിച്ചുതീർന്നു എന്ന് ഉടമ ഉറപ്പാക്കേണ്ടതാണ്.

അനുബന്ധം I

ആരോഗ്യ സാക്ഷ്യപത്രം

[റൂൾ 4 (17) കാണുക]

താഴെ പറയുന്ന വിവരങ്ങളുള്ള ആനയുടെ ഉടമ/സംരക്ഷകൻ/പ്രതിനിധി/കരാറുകാരൻ/ ഉത്സവാധികാരി/..... സമർപ്പിച്ച അപേക്ഷയിൻമേൽ ഞാൻ (സർക്കാർ ഉദ്യോഗസ്ഥന്റെ ഔദ്യോഗിക പദവി*) ഇന്നേദിവസം (വാക്കുകളിൽ) ആനയെ പരിശോധിച്ച് സാക്ഷ്യപ്പെടുത്തുന്നു.

(*അധികാരപ്പെട്ട വനം/പോലീസ്/റവന്യൂ ഉദ്യോഗസ്ഥൻ)

- ആനയുടെ പേര് :
- ഉടമസ്ഥതാ സർട്ടിഫിക്കറ്റ് നമ്പർ/മൈക്രോചിപ്പ് :
- സർട്ടിഫിക്കറ്റ് നമ്പർ :
- രജിസ്ട്രേഷൻ ഡാറ്റാ ബുക്ക് നമ്പർ :
- ലിംഗം :
- വയസ്സ് :
- കൊമ്പുകൾ (അളവ്) :
- ഉടമയുടെ/സംരക്ഷകന്റെ പേര് :
- എന്തെങ്കിലും അഭിപ്രായമോ കണ്ടെത്തലുകളോ ഉണ്ടെങ്കിൽ :
- ആരോഗ്യ നിർണ്ണയ മാനങ്ങൾ :
- തുമ്പിക്കൈ/കൊമ്പുകൾ/വദനദാരം/കണ്ണുകൾ :
ചെന്നിയിലെ ഗ്രന്ഥികൾ :
- കൈകാലുകൾ, നഖങ്ങൾ, ഫീറ്റ്/പാദം മുറിവുകൾ/ :
ചങ്ങല/പിണ്ഡ/മുത്ര മുറിവുകൾ :
- അസ്വാഭാവികതകൾ :
- ആനയുടെ പ്രകൃതം :
ഇണക്കമുള്ളത്, നിയന്ത്രിക്കാവുന്നത്, ആക്രമണ :
സ്വഭാവമുള്ളത് മറ്റ് പ്രസക്തമായ നിരീക്ഷണങ്ങൾ :
- പാപ്പാൻമാർക്ക്/ഉപഭോക്താക്കൾക്ക് ഉള്ള :
നിർദ്ദേശങ്ങൾ :

അഭിപ്രായങ്ങൾ

മേൽ വിവരിക്കുന്ന എന്നു പേരുള്ള ആനയെ പാപ്പാൻമാർക്ക് മെരുക്കാവുന്നതും നിയന്ത്രിക്കാവുന്നതും, പ്രത്യക്ഷത്തിൽ ആരോഗ്യമുള്ളതും, മദപ്പാടിന്റെ പ്രത്യക്ഷ ലക്ഷണങ്ങൾ ഒന്നുമില്ലാത്തതും, മുറിവുകൾ, അസുഖങ്ങൾ എന്നിവമൂലം ദുരിതം അനുഭവിക്കുന്നതിനായി കാണുന്നില്ലാത്തതുമാണ്. നിലവിലുള്ള നിയമങ്ങൾ അനുശാസിക്കുന്നവിധം, നിയന്ത്രിക്കാനും അനുസരിപ്പിക്കാനും കൈകാര്യം ചെയ്യാനും കഴിവുള്ള പാപ്പാന്റെ കീഴിൽ, മേൽ വിവരിച്ച ആനയെ തടി പിടിപ്പിക്കുന്നതിനും സാമൂഹിക/സാംസ്കാരിക/ആചാര ചടങ്ങുകൾ (അനുയോജ്യമല്ലാത്തത് വെട്ടിക്കളയുക) എന്നിവയ്ക്ക് ഉപയോഗിക്കാവുന്നതാണ്.

പരിശോധിക്കുന്ന മൃഗഡോക്ടറുടെ ഒപ്പ് :

മേൽവിലാസം :

സ്ഥലം :

തീയതി :

രജിസ്ട്രേഷൻ നമ്പർ :

അനുബന്ധം II

നാട്ടാനയുടെ സഞ്ചാരയോഗ്യത സാക്ഷ്യപ്പെടുത്തുന്ന സർട്ടിഫിക്കറ്റ്

[റൂൾ 4 (18) റൂൾ 9 (4) എന്നിവ കാണുക]

(ഈ സാക്ഷ്യപത്രം ഒരു മുഗഡോക്ടർ പൂർത്തീകരിച്ച് ഒപ്പിടേണ്ടതാണ്)

പരിശോധനയുടെ സമയവും തീയതിയും

ആനകളുടെ എണ്ണം

ആനകളുടെ പേര്

പ്രായം/ലിംഗം

കുടുകളുടെ എണ്ണം

2012-ലെ കേരള നാട്ടാന (കാര്യകർതൃത്വവും പരിപാലനവും) ചട്ടങ്ങളിലെ ചട്ടം 9 (4) ഞാൻ വായിച്ചിട്ടുള്ളതായി ഇതിനാൽ ഞാൻ സാക്ഷ്യപ്പെടുത്തുന്നു.

1. എന്ന ആളുടെ (കയറ്റിക്കൊണ്ടു പോകുന്ന വ്യക്തി) അപേക്ഷയിൻമേൽ മേൽ പറഞ്ഞിട്ടുള്ള ആനകളെ അവയുടെ യാത്ര തുടങ്ങുന്നതിന് 12 മണിക്കൂറിൽ കൂടുതലല്ലാത്ത സമയത്തിനുള്ളിൽ അവയുടെ യാത്രാകുടുകളിൽ വച്ച് ഞാൻ പരിശോധിച്ചിട്ടുണ്ട്.

2. ഓരോ ആനയും സ്ഥലത്തുനിന്നും വരെ, റോഡ്/റെയിൽ മാർഗ്ഗം യാത്ര ചെയ്യാൻ പ്രാപ്തമായി കാണപ്പെടുകയും ഏതെങ്കിലും വിധത്തിൽ പകരുന്നതോ സാംക്രമികമോ ആയ രോഗലക്ഷണങ്ങൾ ഒന്നും കാണിക്കാതിരിക്കുകയും ചെയ്യുന്നു.

3. ഒരു പിടിയാനയ്ക്കും പൂർണ്ണ ഗർഭാവസ്ഥയോടടുത്ത ലക്ഷണങ്ങൾ ഉള്ളതായി കാണുന്നില്ല.

4. യാത്രയുടെ ഉദ്ദേശത്തിനായി ആനകൾക്ക് വേണ്ടത്ര ഭക്ഷണവും വെള്ളവും കൊടുത്തിട്ടുണ്ടെന്ന് കാണുന്നു.

5. ആനകൾക്ക് പ്രതിരോധ കുത്തിവയ്പ്പുകൾ നടത്തിയിട്ടുണ്ട്.

(എ) പ്രതിരോധ കുത്തിവയ്പ്പ്/കുത്തിവയ്പ്പുകളുടെ തരം :

(ബി) പ്രതിരോധ കുത്തിവയ്പ്പ്/കുത്തിവയ്പ്പുകൾ :

സ്ഥലം :

തീയതി :

ഒപ്പ് :

മേൽവിലാസം

യോഗ്യതകൾ :

അനുബന്ധം III

മുഗഡോക്ടർമാരുടെ രജിസ്ട്രേഷനുള്ള അപേക്ഷ

[റൂൾ 12 (2) കാണുക]

1. പേര് :
2. പ്രായം :
3. ലിംഗം :
4. മേൽവിലാസം :
5. വിദ്യാഭ്യാസ യോഗ്യത (സർട്ടിഫിക്കറ്റുകളുടെ സാക്ഷ്യപ്പെടുത്തിയ പകർപ്പുകൾ അടക്കം ചെയ്യുക) :
6. ജോലിയുണ്ടോ, ഉണ്ടെങ്കിൽ മുഗഡോക്ടറുടെ അല്ലെങ്കിൽ മയക്കു വിദഗ്ധന്റെ ഔദ്യോഗിക സ്ഥാനം :
7. ജോലി ചെയ്യുന്ന സ്ഥാപനത്തിന്റെ പേരും മേൽവിലാസവും തൊഴിലുടമയുടെ നോ ഒബ്ജക്ഷൻ സർട്ടിഫിക്കറ്റ് ഇതോടൊപ്പം ചേർക്കുക :
8. 1984-ലെ ഇന്ത്യൻ വെറ്ററിനറി കൗൺസിൽ ആക്റ്റ് 23-ാം വകുപ്പിൻ കീഴിലുള്ള രജിസ്ട്രേഷന്റെ വിശദാംശങ്ങൾ :
9. നാട്ടാന പരിപാലനത്തിലെ പ്രവൃത്തി പരിചയം (അനുഭവ സാക്ഷ്യ പത്രത്തിന്റെ അംഗീകരിച്ച പകർപ്പുകൾ ഉള്ളടക്കം ചെയ്യുക) :
10. അയാളുടെയോ അവളുടെയോ ഔദ്യോഗിക ജീവിതത്തിൽ മയക്കുന്ന മേഖലയിൽ ഉണ്ടായിട്ടുള്ള പ്രവൃത്തി പരിചയം :
11. മയക്കുന്നതിന് ഉപയോഗിക്കുന്ന ഉപകരണത്തിന്റെ തരം, ഉപയോഗിക്കാനുദ്ദേശിക്കുന്ന മരുന്ന്, അളവ് എന്നിവ :

സ്ഥലം :

തീയതി :

അപേക്ഷകന്റെ പേരും ഒപ്പും

മേൽ പ്രസ്താവിച്ചിരിക്കുന്ന കാര്യങ്ങൾ എന്റെ അറിവിലും വിശ്വാസത്തിലും ശരിയാണെന്ന് ഇതിനാൽ പ്രഖ്യാപിക്കുന്നു.

അപേക്ഷകന്റെ ഒപ്പ്

അനുബന്ധം IV

സർട്ടിഫിക്കറ്റ് ഓഫ് രജിസ്ട്രേഷൻ

[റൂൾ 12 (4) കാണുക]

രജിസ്ട്രേഷൻ നമ്പർ :

പാസ്പോർട്ട്
സൈസിലുള്ള
ഫോട്ടോ
പതിക്കുക

..... സംസ്ഥാനത്തെ ജില്ലയിൽ
..... താലൂക്കിൽ വില്ലേജിൽ

മേൽവിലാസമുള്ള വയസ്സുള്ള

2012-ലെ കേരള നാട്ടാന (കാര്യകർതൃത്വവും പരിപാലനവും) ചട്ടം 12 (4)-ൻ കീഴിൽ
രജിസ്റ്റർ ചെയ്തിട്ടുള്ള മൂഗഡോക്ടറാണ്.

സ്ഥലം : വനം പ്രിൻസിപ്പൽ ചീഫ് കൺസർവേറ്ററും
(വന്യജീവി വിഭാഗം)
തീയതി : ചീഫ് വൈൽഡ്‌ലൈഫ് വാർഡനും.

അനുബന്ധം V

മയക്കുവെടി വെച്ചതിന്റെ റിപ്പോർട്ട്

[റൂൾ 12 (5) കാണുക]

1. ആനയുടെ പേര്, ലിംഗം, പ്രായം :
2. ഉടമയുടെ പേരും മേൽവിലാസവും :
3. പാപ്പാന്റെ പേരും മേൽവിലാസവും :
4. മൈക്രോചിപ്പ് നമ്പരും മൈക്രോചിപ്പ് സർട്ടിഫിക്കറ്റ് നമ്പരും :
5. ഉടമസ്ഥ സാക്ഷ്യപത്ര നമ്പർ :
6. മയക്കുവെടി വെയ്ക്കുന്ന തീയതിയും സ്ഥലവും :
7. വില്ലേജ് :
8. താലൂക്ക് :
9. ജില്ല :
10. മയക്കുവെടി വെയ്ക്കാനുള്ള കാരണം :
11. മയക്കുവെടി വെയ്ക്കാനുള്ള അപേക്ഷ നൽകിയത് ആര് :
12. മയക്കുവെടിയിൽ ഉപയോഗിച്ച മരുന്ന് അളവു സഹിതം :
13. നിരീക്ഷണങ്ങൾ/അഭിപ്രായങ്ങൾ എന്തെങ്കിലും :

..... (വിലാസവും രജിസ്റ്റർ നമ്പരും) മയക്കുവെടി വെച്ചിരിക്കുന്നതും വെടിയേറ്റ മൃഗം ഇപ്പോൾ സാധാരണ നിലയിൽ ആയിരിക്കുകയും ആരോഗ്യത്തോടുകൂടിയും (മേൽവിലാസം) സ്ഥലത്ത് സുരക്ഷിതമായി പാർപ്പിച്ചിരിക്കുകയും ചെയ്തിരിക്കുന്നു എന്ന് സാക്ഷ്യപ്പെടുത്തുന്നു.

സ്ഥലം :
തീയതി :

മൃഗഡോക്ടറുടെ ഒപ്പ് :

ഗവർണ്ണറുടെ ഉത്തരവിൻ പ്രകാരം,
ജയിംസ് വർഗ്ഗീസ്,
ഗവൺമെന്റ് പ്രിൻസിപ്പൽ സെക്രട്ടറി.

വിശദീകരണക്കുറിപ്പ്

(ഇത് വിജ്ഞാപനത്തിന്റെ ഭാഗമല്ല. എന്നാൽ, അതിന്റെ പൊതു ഉദ്ദേശ്യം വ്യക്തമാക്കുവാൻ ഉദ്ദേശിച്ചുകൊണ്ടുള്ളതാണ്.).

നാട്ടാനകളെ നിയമപരമായി കൈവശം വയ്ക്കുന്നവർക്ക് ഉടമസ്ഥതാ സർട്ടിഫിക്കറ്റ് നൽകുക, കടത്തുന്നതിനുള്ള പെർമിറ്റുകൾ നൽകുക, നാട്ടാനകളെ അടിക്കുക, ചവിട്ടുക തുടങ്ങിയ പീഡനങ്ങൾ എന്നിവയ്ക്കൊഴികെ നാട്ടാനകളുടെ പരിപാലനത്തിന് 1972-ലെ വന്യ ജീവി (സംരക്ഷണ) നിയമത്തിൽ വ്യവസ്ഥയില്ല. അടി, ചവിട്ട്, അമിത സവാരി അല്ലെങ്കിൽ മൃഗത്തിന് അസാധാരണമാകും വിധം വേദനയുളവാക്കുന്ന രീതിയിൽ പീഡിപ്പിക്കുക തുടങ്ങി നാട്ടാനകളെ പീഡിപ്പിക്കുന്നതിനെക്കുറിച്ച് ധാരാളം പരാതികളുണ്ടായിട്ടുണ്ട്.

26-2-2003-ാം തീയതിയിലെ സ.ഉ.(അ.)12/2003/എഫ് ആന്റ് ഡബ്ല്യു എൽ ഡി നമ്പർ വിജ്ഞാപന പ്രകാരം നിർണ്ണയിക്കപ്പെട്ട ചട്ടങ്ങൾക്ക്, ചട്ടങ്ങളുടെ ഫലപ്രദവും സുഗമവുമായ നടത്തിപ്പിന് വേണ്ടി, വ്യത്യാസപ്പെടുത്തലുകളും ഭേദഗതികളും ആവശ്യമായി വരുന്നു. കൂടാതെ സംസ്ഥാനത്തെ നാട്ടാനകളുടെ ശരിയായ സൂക്ഷിപ്പും പരിപാലനവും ഉറപ്പുവരുത്തുന്നതിൽ ഉരുത്തിരിയുന്ന പ്രശ്നങ്ങൾ പരിഹരിക്കുന്നതിനാണ് ഭേദഗതികൾ വരുത്തിയിട്ടുള്ളത്.

മേൽപ്പറഞ്ഞ ലക്ഷ്യം നിറവേറ്റുന്നതിന് ഉദ്ദേശിച്ചുകൊണ്ടുള്ളതാണ് ഈ വിജ്ഞാപനം.

©

കേരള നിയമസഭാ സെക്രട്ടേറിയറ്റ്
2017

കേരള നിയമസഭാ പ്രിന്റിംഗ് പ്രസ്സ്